

نظامِ عدل کا قیام اور حکمتِ عملی

ڈاکٹر انیس احمد

انسان کی تخلیق کے حوالے سے قرآن کریم میں اللہ سبحانہ و تعالیٰ نے ایک ایسی جامع اصطلاح بیان فرمائی ہے جو انسان کی پوری زندگی میں ہونے والے اعمال اور ان کے انجام کا احاطہ کر لیتی ہے۔ فرمایا گیا: يٰٰيُّهَا الْإِنْسَانُ مَا عَرَكَ بِرِّبِّكَ الْكَرِيمُ ۝ الَّذِي خَلَقَكَ فَسَوَّكَ فَعَدَلَكَ ۝ فِي آئٰ صُورَةٍ مَا شَاءَ رَكَبَكَ ۝ (الانفطار: ۸۲-۸۳) ”اے انسان کس چیز نے تجھے اپنے اس رتب کریم کی طرف سے دھوکے میں ڈال دیا جس نے تجھے پیدا کیا، تجھے یہ سک سے درست کیا، تجھے مناسب بنایا اور جس صورت میں چاہا تجھے کو جوڑ کر تیار کیا۔“

ان آیائیں مبارکہ میں جہاں انسان کو یاد دہانی کی جا رہی ہے کہ وہ اپنی اصل کو نہ بھولے، وہاں اسے اللہ تعالیٰ کے اس احسان سے بھی آگاہ کیا جا رہا ہے کہ خالق کائنات جو عادل ہے، وہ نہ کسی پر زیادتی کرتا ہے اور نہ کسی معاملے میں بے جا گرفت کرتا ہے۔ انسان کو بناتے وقت نہ صرف ہر لحاظ سے بہترین شکل میں پیدا کیا، بلکہ پیدا کرنے کے ساتھ ساتھ اس کی نوک پلک کا خیال رکھتے ہوئے اسے انتہائی مناسب بنایا، جیسا کہ سورۃ التین میں کہا گیا: لَفَدْ خَلَقْتَ الْإِنْسَانَ فِيْ أَحْسَنِ تَقْوِيْعٍ ۝ (التین: ۹۵) ”ہم نے انسان کو بہترین ساخت پر پیدا کیا۔“

جس طرح ایک مصور تصویر کشی سے قبل اپنے ذہن میں ایک نقشہ بناتا ہے اور یہ بھی طے کرتا ہے کہ اس کی تخلیق کا استعمال کیا ہوگا، اسی طرح خالق کائنات نے انسان کو بہترین ساخت اور توازن کے ساتھ پیدا کرنے سے قبل ہی یہ بات فرشتوں کو سمجھا دی تھی کہ اس کا مقصد اور کردار کیا ہوگا،

اسے کہاں زندگی بس کرنی ہوگی، اور کیا اسے بے لگام چھوڑ دیا جائے گا یا جس طرح اس کی تخلیق میں یک سُک کا خیال رکھا گیا اسی طرح انسان کو ایسی ہدایت سے نواز جائے گا جو جامع اور کامل ہو، اور اس کی زندگی کے تمام معاملات میں ہدایت فراہم کرے۔ سورۃ الاعلیٰ میں اسی جانب اشارہ فرمایا گیا ہے: **الَّذِي خَلَقَ فَسُوْىٰ وَالَّذِي قَدَّرَ فَهَدَىٰ** ۵ (الاعلیٰ ۲۸:۳-۴) ”جس نے پیدا کیا اور تناسب قائم کیا، جس نے تقدیر یا بنائی پھر راہ دکھائی۔“

تخلیق انسان اور عدل

انسان کی یہ بہترین تخلیق جہاں خالق کے خود کمال کے اعلیٰ ترین درجے پر ہونے کی دلیل ہے، وہیں اس بات کی بھی شاہد ہے کہ اگر اس نے، جو عادل ہے اور انسان کو تعدل کے ساتھ پیدا کیا ہے، تو انسان کا فرض ہے کہ وہ عدل کو اپناو تیرا بنائے اور عدل و توازن کے قیام کے لیے اللہ سبحانہ، تعالیٰ کے خلیفہ کی حیثیت سے اس نظام عدل کو قائم کرے، جس کا مکمل نقشہ خالق کائنات نے اپنے کلام اور صاحب کلام کے ذریعے انسانوں تک پہنچا دیا ہے، تاکہ زندگی کے ہر شعبے میں عدل قائم کیا جاسکے کہ کاریبتوت کا اصل ہدف یہی ہے: ”ہم نے اپنے رسولوں کو صاف صاف نشانیوں اور ہدایات کے ساتھ بھیجا اور ان کے ساتھ کتاب اور میزان نازل کی تاکہ لوگ انصاف پر قائم ہوں اور لوہا اُتارا جس میں بڑا زور ہے اور لوگوں کے لیے منافع ہے۔“ (الحدید ۵:۵۷)

مولانا سید ابوالاعلیٰ مودودی ’میزان‘ اور ’حدید‘ کیوضاحت ان تاریخی الفاظ میں کرتے ہیں: ”میزان، یعنی وہ معیار حق و باطل جو ٹھیک ترازو کی طرح قول قول کریہ بتاوے کے افکار، اخلاق اور معاملات میں افراط و تفریط کی مختلف انتہاؤں کے درمیان انصاف کی بات کیا ہے..... انبیاء علیہم السلام کے مشن کو بیان کرنے کے معا بعد یہ فرمانا [یعنی لوہے کا نازل کیا جانا] خود بخود اس امر کی طرف اشارہ کرتا ہے کہ یہاں لوہے سے مراد سیاسی اور جنگی طاقت ہے اور کلام کا مدعایہ ہے کہ اللہ تعالیٰ نے اپنے رسولوں کو قیام عدل کی محض ایک ایک ایکیم پیش کر دینے کے لیے مبعوث نہیں فرمایا تھا، بلکہ یہ بات بھی ان کے مشن میں شامل تھی کہ اس کو عملانافذ کرنے کی کوشش کی جائے اور وہ قوت فراہم کی جائے جس سے فی الواقع عدل قائم ہو سکے، اسے درہم کرنے والوں کو سزا دی جاسکے اور اس کی مراجحت کرنے والوں کا زور توڑا جاسکے۔“ (تفہیم القرآن، پنجم، ص ۳۲۲)

نبی پاک صلی اللہ علیہ وسلم کی بھرت اور اس سے قبل حضور صلی اللہ علیہ وسلم کی یہ دعا کہ رَبِّ
اَدْخِلْنِی مُدْخَلَ صِدْقٍ وَّ اَخْرُجْنِی مُخْرَجَ صِدْقٍ وَّ اْجْعَلْنِی مِنْ لَدُنْكَ سُلْطَانًا
نَصِيرًا ۝ (بنی اسرائیل ۱:۸۰) ”پروردگار، مجھ کو جہاں بھی تو لے جاسچائی کے ساتھ لے جا
اور جہاں سے بھی نکال سچائی کے ساتھ نکال اور اپنی طرف سے ایک اقتدار کو میرا مردگار بنادے“،
اور پھر یہ بشارت کہ جَاءَ الْحَقُّ وَ رَهَقَ الْبَاطِلُ طَ إِنَّ الْبَاطِلَ كَانَ رَهُوقًا ۝ (بنی
اسرائیل ۱:۸۱) ”حق آگیا اور باطل مٹ گیا، باطل تو مٹنے ہی والا ہے“، اس بات کا ثبوت
ہے کہ عدل اور اس کا قیام ہی وہ محور ہے جس کے گرد زندگی کا پورا نظام گردش کرتا ہے اور کائنات کی
تحلیق کا مرکزی نکتہ بھی میزان ہی کا قیام ہے۔

نظام عدل کا قیام

یہ ایک مسلمہ حقیقت ہے کہ اللہ سبحانہ و تعالیٰ نے انسان کو معتدل و متناسب بنا کر جو مقصد
اور مشن اس کے پرداز وہ بھی اس ترکیب تحلیق سے گہری مناسبت رکھتا ہے، یعنی ایک ایسا متوازن،
معتدل اور متناسب نظام کا قیام جس میں ظلم و احتصال، اللہ سے بغاوت، اخلاقی اصولوں کی
خلاف ورزی، انسانی حقوق کی پامالی نہ پائی جاتی ہو، اور فرد، معاشرہ، معیشت، سیاست، ثقافت،
قانون، تعلیم، غرض ہر شعبہ حیات میں مکمل عدل پایا جائے۔ نظام عدل کے قیام کے لیے قرآن و سنت
نے جو اصول، لوازمات اور لائج عمل بتایا ہے اسے جب اور جہاں کہیں اختیار کیا جائے گا معاشرے
میں عدل و انصاف کے قیام کے راستے کشادہ ہو جائیں گے اور جب اور جہاں کہیں بھی ان اصولوں
سے اخراج کیا جائے گا متفاہد متابح سامنے آئیں گے۔

قرآن کریم عدل کی جامع اور ثابت اصطلاح کو ظلم، فساد، عدوان اور طاغوت کی اصطلاحات
کی مخالف اصطلاح کے طور پر استعمال کرتا ہے۔ جو لوگ زمین میں فساد اور ظلم پھیلاتے ہیں اللہ تعالیٰ
انھیں اپنے عادل، مطیع اور متقي بندوں کے ذریعے تبدیل کرتا ہے تاکہ زمین میں قیام عدل ہو اور
انسان افراط و تفریط کی جگہ متوازن طرزِ حیات اختیار کر سکیں۔ فرمایا گیا: وَ لَوْلَا دَفْعُ اللَّهِ النَّاسَ
بَعْضَهُمُ يَبْعَثُنَّ لَفَسَدَتِ الْأَرْضُ (البقرہ ۲: ۲۵۱) ”اگر اس طرح اللہ انسانوں کے ایک
گروہ کو دوسرا گروہ کے ذریعے سے ہٹاتا نہ رہتا تو زمین کا نظام بگڑ جاتا“۔

عدل کے قیام اور عدل اختیار کرنے کا مفہوم عموماً یہ لیا جاتا ہے کہ دو افراد کے درمیان غیر جانب داری کے ساتھ کسی تنازع کا فیصلہ کر دیا جائے۔ قرآن کریم نے اس طرف واضح اشارہ کیا ہے: إِنَّ اللَّهَ يَأْمُرُكُمْ أَنْ تُؤْدُوا الْأَمْنَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ ط (النساء: ۵۸) ”مسلمانو، اللہ تمہیں حکم دیتا ہے کہ ا manus اہل امامت کے سپرد کرو، اور جب لوگوں کے درمیان فیصلہ کرو تو عدل کے ساتھ کرو۔“ اسی طرح گواہوں کے حوالے سے بھی عدل کا ذکر قرآن کریم نے کیا ہے کہ عادل افراد کو گواہ بنایا جائے: فَإِذَا بَلَغُنَّ أَجَلَهُنَّ فَامْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ وَآشْهُدُوا ذَوَى عَدْلٍ مِنْكُمْ (الطلاق: ۲:۶۵) ”پھر جب وہ اپنی (عدت کی) مدت کے خاتمے پر پہچیں تو یا انہیں بھلے طریقے سے (اپنے نکاح میں) روک رکھو، یا بھلے طریقے سے اُن سے جدا ہو جاؤ اور دو ولے آدمیوں کو گواہ بنالوجوتم میں سے صاحبِ عدل ہوں۔“

اگر غور کیا جائے تو نظام عدالت ہو، عدالت میں گواہی ہو، یا خاندانی معاملات میں کسی دو افراد کا گواہ بنانا ہو، ان سب کا قریبی تعلق اُس مجموعی نظام کے ساتھ ہے جس کا قیام اور جس کے لیے جدوجہد کو انسان کا مقصد تخلیق قرار دیا گیا ہے، یعنی زمین پر اللہ کے حکم کا نفاذ اور زندگی کے تمام معاملات میں خلق کائنات کی رضا کو اختیار کرتے ہوئے اصلاح احوال، تزکیہ مال، تزکیہ وقت، ترکیہ صلاحیت کرتے ہوئے غلافتِ الہیہ کا قیام۔

قرآن کریم نے زمین پر غلافتِ الہیہ کے قیام کو ان افراد سے وابستہ و مشروط کر دیا ہے جو خود جادہ عدل و توازن پر قائم ہوں۔ اسی بنا پر تخلیق انسان کے حوالے سے قرآن ہمیں یہ بتاتا ہے کہ انسان کو بنانے کے بعد اور صحیح شکل و صورت دینے کے بعد اسے ہر لحاظ سے متوازن و معتدل بنایا گیا ہے۔ اس میں ایک لطیف اشارہ اس جانب پایا جاتا ہے کہ اللہ سبحانہ، تعالیٰ نے اپنی عظیم صفت عدل کے تناظر میں انسان کو اپنا خلیفہ بنانے کے لیے اس توازن و عدل پر تخلیق فرمایا جو اس ذمہ داری کے ادا کرنے کے لیے لازمی شرط کی حیثیت رکھتا ہے۔ اسی تناظر میں قرآن کریم نے امت مسلمہ اور اُمت مسلمہ میں ایک ایسے گروہ اور جماعت کی ضرورت پر زور دیا ہے جو نقطہ اعتدال و توازن یا وسط کو اختیار کر لے اور یہی اس کی پہچان بنے۔ وہ غلو، شدت پسندی، اور انہا کے رویے کے مقابلے میں

توازن، عدل اور میانہ روی کو اختیار کرنے والی امت ہو: ”اور اسی طرح تو ہم نے تم مسلمانوں کو ایک امت وسط بنا لیا ہے تاکہ تم دنیا کے لوگوں پر گواہ ہو اور رسول تم پر گواہ ہو۔“ (البقرہ ۱۳۳:۲)

عدل اجتماعی کی بنیادیں

اسلامی عدل اجتماعی کی بنیاد کسی قیاسی سو شل کنٹریکٹ پر نہیں ہے جس کی تعمیر ہر دور میں صاحب اختیار افراد اپنے مفاد کے پیش نظر کرتے رہیں۔ اسلامی اخلاق و قانون کا ماذد کسی فرد یا کسی گروہ کی اپنی پسند یا ناپسند نہیں، بلکہ خالق انسان کی جانب سے نازل کردہ وہ قوانین و اصول ہیں جو انسانوں کو دہرے اخلاقی معیار سے نجات دلا کر زندگی کے تمام معاملات کو توحیدی نقطہ نظر سے دیکھ کر ایک وحدانیت میں لے آتے ہیں۔ جس انسانی معاشرے میں دہرے اخلاقی معیار پائے جاتے ہوں وہ عدل اجتماعی سے محروم رہتا ہے۔

• عدل اجتماعی کے لیے ضروری ہے کہ اللہ کی زمین پر جہاں کہیں بھی انسان کا اختیار پایا جاتا ہے، اللہ سبحانہ و تعالیٰ کی حاکیت کا قیام عمل میں لا یا جائے۔ یہ اسی وقت ممکن ہے جب زندگی سے بنیادی تضادات کو خارج کرتے ہوئے اپنے معاشی، سیاسی، معاشرتی، تعلیمی، قانونی اور ثقافتی مسائل کو صرف اللہ سبحانہ و تعالیٰ کی ہدایت و فرمان کا تابع کر دیا جائے۔ گویا اسلامی عدل اجتماعی کی پہلی بنیاد توحید خالص ہے۔ توحید کا ایک اہم مطلب یہ ہے کہ خالق کائنات کے ساتھ کسی کو شریک نہ کیا جائے اور جہاں کہیں بھی انسان کا اختیار ہو وہ جادہ عدل کو اختیار کرے، یعنی حقوق و فرائض کی بجا آوری میں کسی سُستی اور غیر ذمہ داری کا شکار نہ ہو۔

• عدل اجتماعی کی دوسرا اہم بنیاد آزادی ہے، یعنی ایک شخص اپنے آپ کو ان تعصبات سے آزاد کرے جو بعض اوقات خاندانی روایات، توبہات، رسوم و رواج اور قبیلہ یا برادری کے صدیوں پرانے طرزِ عمل کو قانون کا درجہ دے دیتا ہے۔ حضرت موسیٰ اور حضرت ہارونؑ نے جب اپنی قوم کو توحید اور عدل پر قائم ہونے کی دعوت دی تو ان کا رد عمل یہی تھا کہ ﴿أَلْوَّا أَجْعَثْنَا لِتَلَفِّتَنَا عَمَّا وَجَدْنَا عَلَيْهِ أَبَاءَنَا وَتَكُونُ لَكُمَا الْكِبْرِيَاءُ فِي الْأَرْضِ﴾ (یونس ۱۰:۸۷) ”کیا تو اس لیے آیا ہے کہ ہمیں اس طریقے سے پھر دے جس پر ہم نے اپنے باپ دادا کو پایا ہے اور زمین میں بڑائی تم دونوں کی قائم ہو جائے“۔ یہ جاہلی عصیت، یہ باپ دادا کی روایت پر فخر و ناز

اسلام کے تصور حق و باطل سے مکرانا ہے۔ اسلام جس عالمی اخلاقی نظام کو قائم کرنا چاہتا ہے اس میں عظمت اور قطعیت صرف اور صرف اللہ سبحانہ و تعالیٰ کے احکامات کو اور اللہ کے بھیجے ہوئے انبیا و رسول کے فیصلوں کو حاصل ہے۔ اگر ایسا نہ کیا جائے تو ایک انسان اپنے خالق کا ناشکرا اور اللہ کی طرف سے بھیجے ہوئے ہادی اور رہنمای انبیاء کے کرام کی ہدایات کا منکر قرار پاتا ہے۔ اسی کا نام ظلم ہے۔

آزادی کے مفہوم میں یہ بات بھی شامل ہے کہ ایک شخص کو شعور کی آزادی اور فیصلے کی آزادی حاصل ہو۔ اس پر ایسے تصورات اور ایسی شفافت کو زبردستی مسلط نہ کر دیا جائے جو اس کے بنیادی عقائد و تصورات سے مکراتی ہو۔ چنانچہ آج عالم گیریت کے سہارے یک قطبی سامراجیت اپنی شفافت کو جس طرح دنیا بھر کی اقوام پر تعلیم، معاشری حکمت عملی، سیاسی دباؤ کے ذریعے مسلط کرنے میں مصروف عمل ہے، یہ جاریت کی ایک واضح شکل ہے۔ یہ آزادی رانے کو معطل یا مقید کر دینا ہے۔ یہ انسانوں کے ذہنوں کو ابلاغی عامہ کے ذریعے اپنا حکوم بنا کر غیر موثر کر دینا ہے۔ اسلامی عدلی اجتماعی ہر فرد کو آزادی رانے، آزادی اجتماع اور آزادی عمل دے کر شعور و آگہی اور معروف و مذکور کی آفاقی بنیادوں کی روشنی میں کسی عمل کو اختیار کرنے یا رد کرنے کا پورا حق دیتا ہے۔ اس کے بالمقابل آمریت ہو یا بادشاہت، سرمایہ دارانہ نظام ہو یا اشتراکیت زدہ نظام، اپنی معاشری اور سیاسی گرفت (grip) کی بنا پر عملًا انسانوں سے ان کی قوت فیصلہ چھین لیتا ہے اور انھیں اپنی سامراجیت کا غلام بنالیتا ہے۔ اسلامی نظام عدل اس احتصال سے نجات کا نام ہے۔

● اسلامی عدل اجتماعی کی تیسری بنیاد تمام انسانوں کو بھیشیت انسان یکساں قرار دینا ہے، کیونکہ تمام انسان حضرت آدمؑ کی اولاد ہیں اور رنگ و نسل یا زبان کی بنا پر ان میں کوئی تفریق کرنا ایک ظالمانہ رویہ ہے۔ چنانچہ تمام انسان قانون کی نگاہ میں مساوی ہیں۔ البتہ عقل کا مطالبہ ہے کہ اپنے وظیفہ حیات اور تقسیم کار کے لحاظ سے ان کی ذمہ داری اور جواب وہی یکساں نہ ہو۔ اس لیے بھیشیت انسان ان کے حقوق وہی ہیں جو ایک مومن اور مسلمان کے، لیکن اپنی ذمہ داری، صلاحیت اور کارکردگی کے لحاظ سے ان کا معاوضہ مختلف ہونا ایک فطری تقاضاے عدل ہے۔

● اسلام کے عدلی اجتماعی میں تقسیم دولت کی بنیاد استطاعت، صلاحیت اور ضرورت کو قرار دیا گیا ہے۔ اگر ایک شخص استطاعت رکھتا ہو لیکن سعی نہ کرے، صلاحیت رکھتا ہو لیکن اپنے اختیار

کو استعمال نہ کرے، تو وہ اُس کے برابر نہیں ہو سکتا جو اپنی صلاحیت اور ذمہ داری کو عدل کے ساتھدا کر رہا ہو۔ گویا یہاں بنیادیہ طبقاتی نظام ہے نہ زیادہ مال اور وسائل رکھنے والوں کی حکمرانی و برتری۔ یہ صلاحیت پر منی ایک ایسا نظام امانت ہے جس میں امانتیں صرف ان کے اہل کو ہی دی جاسکتی ہیں۔ چنانچہ قرآن کریم نے عدل اجتماعی کے اس پہلو کو واضح الفاظ میں بیان فرمایا: ”مسلمانو! اللہ تھیص حکم دیتا ہے کہ امانتیں اہل امانت کے سپرد کرو اور جب لوگوں کے درمیان فیصلہ کرو تو عدل کے ساتھ کرو“۔ (النساء: ۵۸)

● اسلام تمام انسانوں کو جدوجہد اور اکتساب رزق کے مناسب موقع کی فراہمی کو بھی معاشرے میں اجتماعی عدل کے قیام کے لیے ضروری قرار دیتا ہے، اور یہ ذمہ داری معاشرے اور حکومت کو سونپتا ہے کہ سب کے لیے موقع کی فراہمی کو یقینی بنا کیں، اور جو مجبوর ہوں ان کو ایسا سہارا فراہم کیا جائے کہ وہ عزت کے ساتھ زندگی گزار سکیں۔ اس مقصد کے حصول کے لیے دولت کی گردش کو برقرار رکھنے کے لیے اسلامی عدل اجتماعی زکوٰۃ، انفاق اور صدقات کے نظام کو مستحکم کرتا ہے، دوسری جانب معاشرے کے کمزور عناصر کو اپنے پاؤں پر کھڑا کرنے کے لیے ان کی مالی اور تربیتی ضروریات کو بہتر بنانا کران میں خود انحصاری پیدا کرتا ہے۔ نظام زکوٰۃ انفاق، نیج اور تجارت کے فروغ کے نتیجے میں معاشی طور پر پس ماندہ افراد کو سہارا دے کر خود انحصاری کی طرف لے جاتا ہے۔ کسی بھی انسانی معاشرے میں حادثات کے نتیجے میں کل تک جو صاحب وسائل تھا وہ مغلوک الحال بن سکتا ہے۔ معاشری میدان میں قیمتی تجارتی سامان لے کر ایک بھری جہاز روانہ ہوتا ہے اور منزل پر پہنچنے سے قبل غرق ہو کر تمام اٹاٹوں کی جاتی کا سبب بن جاتا ہے۔ ایسے موقع زندگی میں کسی بھی وقت پیش آسکتے ہیں۔ اس لیے اسلامی عدل اجتماعی میں تکافل اجتماعی کا تصور اسلامی معاشرے کے قیام کے ساتھ ہی وجود میں آگیا تھا، اور ایسے موقع پر انسانی ہمدردی اور تعاون کی بنیاد پر تکافل اجتماعی کا ادارہ جس میں معاشرے کے افراد اپنا حصہ ڈالتے ہیں، اس نقصان کو پورا کرتا ہے۔

قیام عدل اور فرد کا کردار

اللہ کی زمین پر اس کا حکم اور نظام قائم کرنے کے لیے اہل ایمان میں ایک ایسی منظم جماعت ضروری ہے جو منزل اور مقصد کا واضح شعور رکھتی ہو اور جس کا ہدف صرف اللہ تعالیٰ کی دی

ہوئی ہدایات کا نافذ کرنا ہو: ”تم میں کچھ لوگ تو ایسے ضرور ہی ہونے چاہتیں جو نیکی کی طرف بلا کیں، بھلائی کا حکم دیں اور برائیوں سے روکتے رہیں۔ جو لوگ یہ کام کریں گے وہی فلاح پائیں گے“ (آل عمرن ۳:۱۰۲)۔ گویا نظامِ عدل اپنے آپ نافذ نہیں ہو جائے گا بلکہ اس کے لیے مسلسل جدو جهد، ایثار و قربانی اور جوش اور ولود کے ساتھ کوشش کرنی ہوگی۔ یہی وہ جماعت ہے جس کی طرف اشارہ کرتے ہوئے یوں کہا گیا ہے: وَ كَذَلِكَ جَعَلْنَاكُمْ أَمَةً وَ سَطَّلْتُكُمْ شَهَدَاءَ عَلَى النَّاسِ وَ يَكُونُ الرَّسُولُ عَلَيْكُمْ شَهِيدًا (البقرہ ۲:۱۳۳)“ اور اسی طرح تو ہم نے تم مسلمانوں کو ایک امت و سلط بنا لیا ہے تاکہ تم دنیا کے لوگوں پر گواہ ہو اور رسول تم پر گواہ ہو۔“

انسان پر شہادت کا یہ فریضہ مطالبة کرتا ہے کہ اس صالح جماعت سے وابستہ ہر فرد اپنے نفس کا جائزہ لیتے ہوئے برابر احتساب کرتا رہے کہ اس کا طریقہ عمل کہاں تک عدل سے مناسب رکھتا ہے۔ کیا وہ اپنے نفس کو پال کر فربہ کر رہا ہے، یا نفس کشی کے ذریعے اپنے اپر ان سہولتوں کو حرام کر رہا ہے جو اس کے رب نے اسے بطور انعام و فضل دی ہیں؟ کیا وہ اپنی زندگی میں، اپنے رہن سہن میں، اپنے اہل خانہ کے ساتھ تعلق و حقوق کی ادائیگی میں یا اپنے ہمسایے کے حقوق کے حوالے سے عدل و توازن اور وسط کا روایہ اختیار کیے ہوئے ہے، یا اس کے اہل خانہ والدین، بیوی، بچے اس کی عدم توجہ کا شکار ہیں؟ جس دعوت کو لے کر وہ دنیا کو بدلتے کے لیے نکلا ہے اس دعوت کا کتنا حصہ خود اس کے اپنے گھر میں رانج ہو سکا ہے؟ جس نظامِ عدل کے قیام کے لیے اس نے اپنی زندگی کا سودا اپنے رب سے کیا ہے، اُس عدل کا عکس اس کے اپنے معاملات اور کاروبار میں کتنا نظر آتا ہے؟ ایک جانب وہ دنیا سے استھان، زیادتی اور باطل کو ختم کرنے کے لیے نکلا ہے، تو کیا دوسرا جانب اپنے کاروبار میں بھی اُس نے عدل کے اس پہلو کو نافذ کیا ہے؟ کیا وہ خود اپنے ملازمین کے ساتھ عدل کر رہا ہے؟ کیا وہ کارخانے جو وہ بطور کاروبار چلا رہا ہے اس میں تمام معاملات میں توازن اور تناسب پایا جاتا ہے، یا وہ بھی اُس عمل کا شکار ہے جو آج مسلم معاشروں کی ایک بنیادی بیماری ہے؟ کیا سورہ صفحہ کی وہ آیت اس کے ذہن میں تازہ رہتی ہے کہ ”تم وہ کہتے کیوں ہو جو کرتے نہیں، اللہ کے نزدیک یہ سخت ناپسندیدہ حرکت ہے کہ تم وہ کہو جو کرتے نہیں“ (الصف ۲۱:۲)۔ کیا اس کے کاروبار میں وہ شفافیت ہے جو وہ نظامِ عدل قائم ہونے کے بعد

دیکھنا چاہتا ہے؟ کیا وہ اپنے عہد، اپنے وعدے جو وہ گاہوں سے کرتا ہے پورے کر رہا ہے اور اشیا کا وہ معیار (quality) جس کی قیمت وہ لے رہا ہے گا بک کوئی رہی ہے؟ گویا عدل جب تک ایک کارکن کے گھر اور اس کے کاروبار میں داخل نہیں ہوگا اور قابل محسوس طور پر اس کا نفاذ نہیں ہوگا، اس وقت تک انسان کے مقصد اور خلافتِ الہیہ کے قیام کے مطالبات شرمندہ تعبیر ہی رہیں گے۔

ظلم و استھصال کی بیخ کنی

اس سے ایک قدم آگے چل کر دیکھا جائے تو یہ عدل اس بات کا مطالبہ کرتا ہے کہ معاشرے میں جہاں کہیں بھی ظلم و استھصال، زیادتی اور حقوق کی پامالی پائی جاتی ہے وہ اس کو ڈور کرنے کے لیے عادلانہ رویے کے ساتھ کہاں تک اپنے ہاتھ، اپنی زبان اور اپنے دل کا وہ استعمال کر رہا ہے جس کی طرف خاتم النبی صلی اللہ علیہ وسلم نے اشارہ فرمایا ہے۔ یاد رکھنا چاہیے کہ خاتم النبیین صلی اللہ علیہ وسلم نے قیامِ حق کے لیے جو ترجیحِ معین فرمادی ہے وہ قیامت تک کے لیے ویسی ہی رہے گی، یعنی ہاتھ سے برائی کو مٹانے کے لیے مکمل وسائل کا استعمال ہمیشہ اذیت پر رہے گا۔ جو شخص جتنے وسائل رکھتا ہے اس کی جواب دی اسی کے مطابق ہے۔ اس لیے اگر اس کے ہاتھ کا اختیار صرف اس کے دفتر تک ہے، گھر تک ہے، فیکٹری تک ہے اور وہ اس اختیار کا استعمال نہیں کرتا تو جادہ عدل کے منافی کام کر رہا ہے۔ اگر اللہ تعالیٰ نے صلاحیت دی ہے کہ وہ باطل کو مٹانے کے لیے قلم کا استعمال کرے اور وہ ایسا نہیں کر رہا تو یہ عدل کے منافی ہے۔ اگر کسی کو اللہ نے یہ صلاحیت دی ہے کہ وہ اپنے قول سے حق کی دعوت پہنچا سکتا ہے اور برائی کو مٹانے کے لیے سچائی کا استعمال کر سکتا ہے اور وہ ایسا نہ کرے تو وہ ظلم کا مرتب ہو رہا ہے۔ جہاں تک دل میں برائی کو مُرا سمجھنا ہے تو، وہ تو اضعف الایمان ہے اور نظامِ عدل قائم کرنے کی جدوجہد میں سرگرم کارکن سے یہ تو قع نہیں کی جاتی کہ وہ اضعف الایمان پر کسی صورت میں مطمئن ہو جائے۔

گویا نظامِ عدل کے قیام کے لیے ایک ایسی امت و سلط کی ضرورت ہے جس کا قول و فعل یکساں ہو اور جس نے اپنی ذات اور اپنے خاندان اور کاروبار میں عدل کو عملانافذ کر دیا ہو، یا نافذ کرنے کی کوشش میں لگی ہوئی ہو۔ شیطان، جو قرآن کے مطابق انسان کا کھلا دشمن ہے، دن کے ۲۲ گھنٹوں میں کسی ایک لمحے کے لیے بھی اپنے مشن اور مقصد سے غافل نہیں ہوتا اور طاغوت، ظلم،

فساد اور برائی کے لیے ہمہ وقت کارکن کے طور پر مصروف رہتا ہے، اسے بے شمار موقع پر ناکامی کا سامنا ہوتا ہے اور اس کی کوششیں بار آور نہیں ہوتیں لیکن وہ کبھی مالیوں نہیں ہوتا۔ کیا وہ نظامِ عدل قائم کرنے والوں کے دلوں میں بار بار یہ سوال ابھارتا ہے کہ برسوں کی کوشش کے باوجود آخوندگی عدل قائم کیوں نہیں ہو پایا؟ بات بہت آسان ہے۔ اگر جائزہ لے کر دیکھا جائے تو جب تک اس نظام کے لیے صحیح افرادی قوت، صحیح وسائل اور صحیح فضای پیدا نہ ہو جائے نتائج کے بارے میں غور کرنا بہت قلیل از وقت ہو گا۔ پھر کیا قرآن کریم ہمیں یہ نہیں سمجھاتا کہ بعض اوقات پورے خلوص، بہت، توجہ، قربانی اور ہمہ وقت کام کرتے رہنے کے باوجود مشیت الہی اپنی کسی حکمت کی بنا پر نتائج کو موخر کر دیتی ہے، اور رب کریم اپنے بندوں پر فضل و کرم کی بنا پر اس جہاں خیر میں کچھ اور دیر مصروف رکھ کر اس تاخیر کو ان کے اجر اور درجات میں اضافے کا ایک سبب بنادیتا ہے۔ اس جملہ معتبرہ سطح پر قطع نظر جو بنیادی سوال ہمارے لیے اہمیت رکھتا ہے وہ یہ ہے کہ کیا افرادی اور خاندانی سطح پر اپنے حقوق و فرائض ادا کرنے کے ساتھ ہماری کوششوں سے معاشرے سے برائی، ظلم و استھصال کو ختم کرنے اور نیکی، بھلائی، عدل اور حق کو قائم کرنے کی جدوجہد آگے بڑھی ہے؟ کیا لوگوں میں اس کا احساس پیدا ہوا ہے؟ کیا معاشرے میں کوئی حرکت اور آگئی نظر آ رہی ہے یا ہماری ساری جدوجہد محض اپنے خاندان اور کاروبار تک ہی اثرات پیدا کر رہی ہے؟

عقل مطالبه کرتی ہے کہ اگر بھلائی کے پودے کا نیچ گھر میں لگا ہے یا کاروبار میں، تو یہ شجر طیب محض اُس مقام پر فائدہ نہیں پہنچائے گا جہاں اسے بویا گیا ہے۔ قرآن کریم اس میانے مثال کے ذریعے نظامِ عدل کے لیے جدوجہد کرنے والوں کی مساعی اور قربانیوں کو اُس نیچ سے تعمیر کرتا ہے جو کلمہ طیبہ اور اسلام کے نظامِ عدل کی جزا اور بنیاد ہے۔ ایک مرتبہ جب یہ پودا اپنا اکھوا نکالتا ہے تو پھر تندویز ہوا میں اس کا راستہ نہیں روک سکتیں اور نہ تمازت موسوم۔ دیکھتے ہی دیکھتے یہ اپنے نیچ کو مضبوط کرتا ہے، اس پر کھڑا ہوتا ہے، اس کی شخصیں فضاوں میں پھیل کر ہر راہ گزر کو سایہ اور اس کے پھل ہر مسافر کو غذا فراہم کرتے ہیں۔ یہ کڑوے کیلئے شجر خیش کی طرح نہیں ہوتا کہ نہ سایہ، نہ ذائقہ، نہ فائدہ۔

اس پس منظر میں اگر غور کیا جائے تو پاکستان ہو یا عالم اسلام کا کوئی ملک، حتیٰ کہ نظامِ کفر پر

چلنے والا کوئی بھی ملک، جب اس کے معاشرے سے عدل انٹھ جاتا ہے تو پھر کوئی قوت اس کا دفاع اور تحفظ نہیں کر سکتی۔ جو قوم معاشری معاملات میں عدل سے ہٹ جائے اور اس کے لینے کے پیانے کے کچھ اور ہوں اور دینے کے کچھ دوسرا ہے جو جائیں، یا پھر وہ اللہ تعالیٰ کے انعامات کو بھول کر اس کی بندگی کی جگہ مالی منفعت کو اپنا خدا بنا لے تو پھر وہ اللہ کے عذاب کی مستحق ہو جاتی ہے۔ اللہ سبحانہ و تعالیٰ سزادینے میں تاخیر کرتا ہے تو صرف اس بنا پر کہ وہ ارحم الراحمین ہے۔ وہ چاہتا ہے کہ مجرموں کو ڈھیل دے کر انھیں سنبھلنے اور اپنی اصلاح کرنے کا زیادہ سے زیادہ موقع دے، اور جو لوگ نظام عدل قائم کرنے نکلے ہیں انھیں بھی موقع دے کہ وہ گمراہوں کو راہ راست پر لانے میں کوئی کسر نہ اٹھا کرھیں۔

نظام عدل کے علم برداروں کی ذمہ داری ہے کہ وہ جہاں کہیں وسائل کے استعمال سے معاشری سلطان کی اصلاح کر سکتے ہوں اور جہاں زبان و قلم سے آواز اٹھا سکتے ہوں، وہاں اس میں کسر نہ اٹھا کرھیں تاکہ اتمامِ جحث ہو سکے اور اگر اللہ کی مشیت شاملی حال ہو تو مفسدین کو ہدایت مل جائے اور عذاب سے بچاؤ بھی ہو جائے۔ کیونکہ جب عذاب آتا ہے تو پھر بستی کے سب لوگ اس کا نشانہ بنتے ہیں۔ اللہ تعالیٰ بستیوں کے باغیوں کو تنگی کے بعد خوش حالی دے کر اصلاح کا موقع دیتے ہیں۔ لیکن اگر تنگی میں نہ خوش حالی میں وہ جاگتے نہیں اور دعوت اصلاح کو رد کرتے رہتے ہیں تو پھر اچانک انھیں عذاب آ پکڑتا ہے: فَآخَذْتُهُمُ الرَّجُفَةُ فَاصْبَحُوْا فِيْ دَارِهِمْ جَلِشِمِيْنَ ۵ (اعراف: ۹۱: ۷) ”مگر ہوا یہ کہ ایک دہلا دینے والی آفت نے ان کو آلیاً اور وہ اپنے گھروں میں اونڈھے پڑے کے پڑے رہ گئے۔“

معاشری عدل کے ساتھ سیاسی عدل بھی یکساں اہمیت کا حامل ہے۔ اگر اقتدار کی باگ ڈورا یے افراد کے ہاتھ میں ہو جونہ وعدوں کے پتے ہوں، نہ ذمہ داری کے امین اور مستحق ہوں، جو قویٰ دولت کو اپنی خاندانی جا گیر اور ذاتی ملکیت تصور کرتے ہوں، جو سانی، نسلی، علاقائی عصیت میں سرتاپا ڈوبے ہوئے ہوں، جن کا عمل اور قول متفاہ ہو اور جو اللہ کی حدود کو پامال کرنے میں پیش پیش ہوں، جو اللہ تعالیٰ کی مقرری کوئی قرآنی سزاوں کو پار نہیں میں اپنی اکثریت کے بل بوتے پر بدلنے پر فخر محسوس کرتے ہوں، جن کے بارے میں قرآن کریم صاف کہتا ہے کہ: ”جو لوگ اللہ کے نازل کردہ قانون کے مطابق فیصلہ نہ کریں وہی کافر ہیں..... وہی ظالم ہیں..... وہی فاسق ہیں“ (المائدہ

۵-۲۲:۲۷۔ ایسے افراد اور ایسے نظام سے نجات حاصل کرنے اور اسلام کے عدل اجتماعی کے قیام کے لیے جدوجہد کرنا وہ دینی فریضہ ہے جس سے کسی بھی صاحب ایمان کو بری نہیں کیا گیا۔

قیامِ عدل کے لیے جدوجہد

اہل ایمان کی ایک اہم خصوصیت ظلم کے نظام کی جگہ نظامِ عدل کے قیام کی جدوجہد ہے:

وَ اذْكُرُوا نِعْمَةَ اللَّهِ عَلَيْكُمْ وَ مِيثَاقَهُ الَّذِي وَاثْقَلْتُمْ سَمِعُنَا وَ أَطَعْنَا وَ اتَّقُوا اللَّهَ طِإِنَّ اللَّهَ عَلِيمٌ بِذَاتِ الصُّدُورِ يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءِ بِالْقِسْطِ وَلَا يَجُرِّمَنَّكُمْ شَنَآنُ قَوْمٍ عَلَى الَّتِي تَعْدِلُوْا طِإِغْدِلُوا هُوَ أَقْرَبُ لِلتَّقْوَىٰ وَ اتَّقُوا اللَّهَ طِإِنَّ اللَّهَ خَيْرٌ بِمَا تَعْمَلُونَ ۝ (المائدہ: ۵-۸) اے لوگو جو ایمان لائے ہو، اللہ کی خاطر راستی پر قائم رہنے والے اور انصاف کی گواہی دینے والے ہو۔ کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ۔ عدل کرو یہ خدا ترسی سے زیادہ مناسبت رکھتا ہے۔

اللہ سے ڈر کر کام کرتے رہو جو کچھ تم کرتے ہو، اللہ اس سے پوری طرح باخبر ہے۔

یہاں اہل ایمان کو متوجہ کرتے ہوئے پہلی بات یہ سمجھائی جا رہی ہے کہ قیامِ نظامِ عدل کی جدوجہد کرتے ہوئے اولین چیز جو انھیں شعوری طور پر اختیار کرنی ہوگی وہ صرف اللہ کے لیے راہ راست، صراطِ مستقیم اور سواء المسیل پر قائم ہونا ہے۔ اپنا رخ مشرق و مغرب سے موزو کر صرف اللہ کی رضا کو متعال عزیز بنانا ہے۔ یہ کام نہ تنفس کار کر دگی کے لیے ہے، نہ کسی مجلس میں مقام تقرب کے لیے، نہ کسی جماعت میں مقامِ قیادت تک پہنچنے کے لیے ہے بلکہ صرف اور صرف اللہ تعالیٰ کے لیے اخلاص نیت کے ساتھ ہے۔ یہی مومن کے ہر عمل کی پیچان ہے۔

دوسری بات یہ سمجھائی جا رہی ہے کہ ہمیشہ انصاف کی گواہی دی جائے، یعنی ایک تو گواہی دینے میں عدل بردا جائے اور دوسرا یہ کہ عدل و انصاف کی سربندی کی جدوجہد میں شامل ہو کر عدل کے قیام کو روشن اور قریب تر بنایا جائے۔ اس عمل میں انتہا پسندی کی جگہ توازن، وسط اور نقطہ کو اختیار کیا جائے۔ ہر قسم کے غلو اور شدت پسندی سے چاہے وہ اپنی رائے پر بے جا اصرار ہو یا ہر معاملے میں انتہائی رویہ اختیار کرنا ہو، ہر دو سے اپنے آپ کو نکال کر توازن و اعتدال کو اختیار کیا

جائے۔ اس روشن کو تقویٰ سے قریب بیان کرنے کا مفہوم یہ ہے کہ تقویٰ خود ایک متوازن طرزِ عمل کا نام ہے۔ تقویٰ انتہا پسندی کا نام نہیں ہے، حتیٰ کہ عبادات میں بھی تقویٰ کا مطلب وہ توازن ہے جس کی مثال خاتم النبین صلی اللہ علیہ وسلم کے اسوہ حسنے سے ملتی ہے۔

جلیل القدر صحابی حضرت عبد اللہ بن عمرو بن عاصٌ اپنے ذوقِ عبادت میں رات بھر نوافل اور دن بھر روزے سے رہتے تھے۔ ان کے والد حضرت عمرو بن عاصٌ نے نبی کریم صلی اللہ علیہ وسلم سے اپنے بیٹے کی انتہا پسندی کی شکایت کی تو حضور نبی کریمؐ نے انھیں طلب کیا اور دریافت فرمایا: کیا تم نے دن میں روزہ اور رات بھر نماز پڑھنے کو اپنا معمول بنا رکھا ہے؟ انھوں نے کہا: جی ہاں، یار رسول اللہ۔ نبی کریم صلی اللہ علیہ وسلم نے فرمایا: یہ طریقہ چھوڑ دو، روزے بھی رکھو اور ناغہ بھی کیا کرو۔ رات کو نماز بھی پڑھا کرو اور سویا بھی کرو، کیونکہ تمہارے جسم کا بھی تم پر حق ہے، تمہاری آنکھ کا بھی تم پر حق ہے، تمہاری بیوی کا بھی تم پر حق ہے، اور تمہارے مہمانوں، ملاقاتیوں کا بھی تم پر حق ہے۔ جو ہمیشہ بلا ناخ روزہ رکھنے گا اس نے گویا روزہ رکھا ہی نہیں۔ ہر مہینے میں تین دن نفلی روزے رکھ لیتا (رمضان کے فرض روزوں کے علاوہ)، ہمیشہ روزہ رکھنے کے حکم میں ہے۔ اس لیے تم ہر مہینے بس تین روزے رکھ لیا کرو اور مہینے میں ایک قرآن (تجدد میں) ختم کر لیا کرو۔

حضرت عبد اللہ نے عرض کیا: یار رسول اللہ! میں اس سے زیادہ طاقت رکھتا ہوں۔ حضور صلی اللہ علیہ وسلم نے فرمایا: تو پھر تم داؤ دعییہ السلام کی طرح ایک دن روزہ رکھو، ایک دن افطار کرو اور اس کے علاوہ تجدید میں سات دنوں میں ایک مرتبہ قرآن ختم کر لیا کرو۔ (بخاری، مسلم، مسند احمد) گویا قرآن کریم سے محبت اور تعلق کی نوعیت کیا ہو، خود اپنے نفس کے حقوق نیند، آرام، خاندانی تعلق اور دیگر معاشی اور معاشرتی ذمہ داریوں کے ساتھ روزہ کا اہتمام کرنا ہو تو اس میں بھی توازن و اعتدال ہو۔ یہی صورت حال ہمیں اس حدیث مبارکہ میں ملتی ہے جس میں رحمت عالم صلی اللہ علیہ وسلم نے اپنے بعض اصحاب کے بارے میں یہ اطلاع ملنے پر کہ کوئی تمام رات نوافل کا اہتمام کرنا چاہتا ہے اور کسی نے مسلسل روزے کا عہد کیا ہے اور کسی نے نکاح نہ کرنے کی قسم کھائی ہے، ان تینوں اصحاب کو طلب فرمایا کہ آپؐ ان سے زیادہ اللہ سبحانہ و تعالیٰ کا تقویٰ اور نخشیہ کرتے ہیں اور رات کے کچھ حصے میں عبادت اور کچھ میں آرام فرماتے ہیں۔ کبھی

روزہ رکھتے ہیں، کبھی ناگہ کرتے ہیں اور نکاح آپ کی سنت ہے۔ یہاں بھی مقصود توازن و اعتدال کی تعلیم ہی تھی۔

بلاشبہ انفرادی سطح پر عدل کا اختیار کرنا اسلام کے اولین مطالبات میں سے ایک اہم تعلیم ہے۔ قرآن و سنت جتنی شدت سے عدل کا رویہ اختیار کرنے کی تلقین کرتے ہی اسی شدت کے ساتھ عدل اجتماعی کے قیام کو امت مسلمہ کا مقصد اور ہدف قرار دیتے ہیں۔ اگر دیکھا جائے تو اسلام اور دیگر مذاہب اور نظاموں میں بنیادی فرق اسلام کا تصور اجتماعیت نہیں ہے۔ دیگر مذاہب فرد کی نجات، فرد کی روحانیت اور فرد کے تزکیے پر زور دیتے ہیں، جب کہ اسلام عبادات کا معاملہ ہو یا معاشی اور معاشرتی مسائل، ہر شعبہ حیات میں عدل اجتماعی کو اہمیت دیتا ہے۔ چنانچہ مصالح عامد اور فلاج انسانیت کے پیش نظر قوانین کو مدون کرتا ہے۔

قیام عدل کی حکمت عملی

اسلام کے اتنے جامع عدلی اجتماعی کی موجودگی میں کیا وجہ ہے کہ امت مسلمہ میں معاشی بدنالی، علمی زیبوں حالی اور نکاری و عملی انتشار اور سیاسی عدم استحکام پایا جاتا ہے؟ عالم اسلام کس طرح اپنی اصلاح کر سکتا ہے، اور کیا اسلامی عدل اجتماعی ایک عالمی نظام عدل کے قیام کی بنیاد فراہم کر سکتا ہے؟ بظاہر یہ معلوم ہوتا ہے کہ دنیا پندرہ سو سال کی گرڈش کے بعد تاریخ کے جس موڑ پر پہنچ گئی ہے اس میں ساتویں صدی عیسوی میں پائے جانے والے رجحانات اور معاشی، معاشرتی اور اخلاقی زیبوں حالی سے گہری ممائش پائی جاتی ہے۔ اگر وہ قدیم جاہلیت تھی تو آج جدید جاہلیت ہے۔ اگر اس وقت انسان اپنی قبائلی عصیت، نام و نسب پر فخر اور ذاتی مفاد کے لیے ہر کام کرنے پر تیار تھا، تو آج کا انسان بھی اپنے ذاتی مفاد کا بندہ اور خود ساختہ عصیتوں کا پرستار نظر آتا ہے۔ فوری فائدے کے حصول کے لیے وہ عظیم تر مفاد کو قربان کر دینے میں کوئی جھگٹ محسوس نہیں کرتا۔ بے روزگاری، آمریت، معاشی اور سیاسی استحصال نے انسان کی کمر توڑ کر رکھ دی ہے۔ وہ گوناگون مسائل و مشکلات میں اس حد تک گھر گیا ہے کہ اسے منزل کا شعور بھی نہیں رہا۔ اس کمپرسی میں وہ اپنے مسائل کا حل دوسروں کے تجویز کردہ نسخوں میں تلاش کر رہا ہے، جب کہ خود اس کے پاس ایسا نہیں کیا محسوس ہے جو اس کے تمام امراض کا تشغیل بخش علاج کر سکتا ہے۔ اس بے خبری کی کیفیت میں اغیار کی بظاہر

معاشی ترقی اور سیاسی تسلط نے اسے یہ بات باور کرادی ہے کہ ترقی کا آسان نجٹہ اغیار کی نقائی ہی میں ہے۔ لیکن کیا واقعی نقائی امت مسلمہ کو اس کے معاشی، سیاسی، فکری اور اخلاقی بحران سے نکال سکتی ہے؟ کیا مانگے کا اجلا اس کے دل کے ویرانوں کو منور کر سکتا ہے، اور کیا اس مانگے کے اجائے کے ذریعے امت مسلمہ اپنے آزاد وجود کو تسلیم کرو سکتی ہے؟ یہ بنیادی اور اہم سوالات اپنی عملی اہمیت کی بنا پر نظر انداز نہیں کیے جاسکتے۔

قیام نظامِ عدل کی ایک ایسی تحریک جسے آج سے پندرہ سو سال قبل خاتم النبیین صلی اللہ علیہ وسلم نے برپا کیا تھا، آج وقت کی سب سے اہم ضرورت ہے۔ جس طرح اس تحریک کے قیام کے وقت آپؐ کے سامنے ہدف اور مقصد واضح تھا، اسی طرح آج بھی اس بات کی ضرورت ہے کہ جائزہ لے کر دیکھا جائے کہ تحریکاتِ اسلامی کی جدوجہد میں مقصد کا تصور (vision) کہاں تک واضح ہے۔ یہ کہیں دھندا لاتونہیں گیا اور مقصد اور ہدف کے پیش نظر جو حکمت عملی نبی کریم صلی اللہ علیہ وسلم نے وضع فرمائی تھی کیا اس میں تبدیلی حالات اور وقت کے لحاظ سے کسی تبدیلی کی ضرورت ہے۔

● نقطہ آغاز: اگر بنظر غائر دیکھا جائے تو تحریک نظامِ عدل اسلامی برپا کرتے وقت جس نکتے سے اس کام کا آغاز کیا گیا، اس میں فرد اور خاندان کو بنیادی اہمیت حاصل تھی۔ چنانچہ داعیِ اعظم صلی اللہ علیہ وسلم کی صداقت و امانت کے حوالے سے نہ صرف اہل خانہ بلکہ اردو گرد یعنی والا ہر شخص بشویں سخت ترین دشمنانِ اسلام اس بات کی گواہی دیتا تھا کہ یہ سنتی (صلی اللہ علیہ وسلم) نہ غلط بیانی کر سکتی ہے اور نہ کبھی امانت میں کوئی کمی۔ یہی دعوتِ اسلامی کے وہ دونکات تھے جن کے بغیر نہ اس وقت اور نہ آج نظامِ عدل کے قیام کی کوئی تحریک کامیاب ہو سکتی ہے۔ اگر ایک فرد کی تحریک سے واپسی کا عہد کرے، ایک کاغذ کے پر زے پر تحریری طور پر شہادت دے کہ وہ اس کے مقصد سے متفق ہے، اس کے لیے کام کرنے کو آمادہ ہے اور دوسری جانب اس کا اپنا گھر اس کی دعوت کا مذاق اڑا رہا ہو، وہ خود تو وقت مقررہ پر اجتماع میں پہنچ جائے لیکن اپنے دفتر سے بغیر کسی اجازت کے غیر حاضر ہو، وہ کسی مظاہرے میں تو اکابرین کے ساتھ کھڑا ہو لیکن اس کے معاشی اور معاشرتی معاملات، اللہ سے وفاداری اور صداقت و امانت کے عہد کے خلاف گواہی دے رہے ہوں، تو ایسے افراد کا تم غیر اور خائن ہیں مارتا سندر بھی کسی تبدیلی کا پیش نیمہ نہیں ہو سکتا۔ وہ گویا

سمندر کا جھاگ بن جاتے ہیں۔ دوسری جانب تنہا ایک فرد جو صادق اور امین (صلی اللہ علیہ وسلم) ہے مکہ کی وادیوں میں ایک طوفان برپا کر دیتا ہے۔ کیونکہ صدق و امانت کی تاثیری قوت قرآن کریم کے الفاظ میں ایسی ہے کہ اگر ۲۰۰ صادق و صابر ہوں تو وہ ۲۰۰ پر غالب آ جاتے ہیں (الانفال ۸:۲۵)، اور ان کی دہشت کفر و ظلم کو بڑی نیاد سے اکھاڑ پھینکنے میں کامیاب ہو جاتی ہے۔ گویا انفرادی سطح پر داعی کا کروار اور دعوت کی پہلی تجربہ گاہ اس کا اپنا گھر ہے اور یہ نظامِ عدل کے قیام کی حکمت عملی کا ایک کلیدی نکتہ ہے۔ آج بھی تحریکِ اسلامی کو اپنی حکمت عملی میں گھر اور تربیت اولاد کو نظامِ عدل کے قیام کے لیے اولین اہمیت دینا ہوگی۔

● اصلاحِ معاشرہ: نظامِ عدل کے قیام کے عمل کا ایک بنیادی مرحلہ اصلاحِ معاشرہ ہے۔ لیکن یہ سمجھنا کہ جب تک بالترتیب ہر مرحلہ نقطہِ کمال تک نہ پہنچ جائے، اگلے مرحلے کا آغاز نہ ہو، ایک خالص نظری نقطہ نظر ہے۔ تحریکِ اسلامی جس انقلاب کی دعوت پندرہ سو سال سے دے رہی ہے وہ کہیں خلا میں تشکیل پا کر اچانک رونما نہیں ہوتا۔ فرد کی اصلاح، گھر کی تربیت، تعمیر کردار اور معاشرتی اصلاح، ہر سطح پر بغیر تقدیم و تاخیر کے بیک وقت کرنے ہوں گے۔ تعمیر فردا اور تعمیر کردار کسی خاندان اور معاشرے میں ہی تو ہوگی۔ یہ سب تبدیلی کو پیدا کرنے اور ایک دوسرے کو تقویت پہنچانے والے ادارے ہیں، اس لیے تینوں عمل ایک ساتھ جاری رہیں گے۔ کیا کلی دور کے پر آزمائش ۱۳ برسوں میں صرف فرد کی تعمیر ہوتی رہی، یا صرف خاندان کی، یا صرف معاشرے کی، یا یہ تینوں کام بیک وقت کیے گئے، تاکہ جیسے ہی تبدیلی کی صورت پیدا ہو پورے معاشرے میں نیکی اور عدل کے نظام کو نافذ کیا جاسکے۔

● انقلابی قیادت: اس منطقی اور عملی تحریک کا اگلا مرحلہ تربیت یافتہ، معاشرے کے مسائل سے آگاہ ایسے افراد کارکی فراہمی ہے جن کے شب و روز اسی بات کی گواہی دیں کہ وہ اپنے نفس، اپنے اہل خانہ، اپنے اہلِ محلہ و معاشرہ کے ساتھ عدل و توازن کا رویہ رکھتے ہیں اور وہ کسی افراط و تفریط، خود رائی، غلو اور شدت پسندی کا شکار نہیں ہیں۔ ایسے افراد کارکی فراہمی معيشت، معاشرت اور سیاست میں تبدیلی اور انقلاب کی ضمانت فراہم کرتی ہے۔ مدینہ منورہ میں جو اسلامی نظامِ عدل قائم ہوا اس کے لیے ایسے ہی افراد کار اور خاندان تبدیلی کا پیش خیمه ہے۔ آج بھی تبدیلی نظام کے لیے

ایسے صادق اور حق پرست درکار ہیں جن کی امانت اور معاملات میں صداقت قیامِ عدل کے مقصد کے ساتھ ان کی تجھی وابستگی کی دلیل ہو۔ تبدیلی نظام اور اصلاح حال کے لیے یہ بنیادی شرط ہے۔ آج بھی تحریکِ اسلامی کو نظامِ عدل کے قیام کے لیے اس ترتیب کو پیش نظر رکھنا ہو گا لیکن مدینہ میں برپا ہونے والے اسلامی انقلاب سے سبق لیتے ہوئے تمام ذمی مغالطوں سے آزاد ہو کر اپنے تصورِ تبدیلی و اصلاح کو حض اپنے معاشرے اور ملک تک محدود نہیں رکھنا ہو گا۔ مدینہ میں قائم ہونے والا نظامِ عدل ایک علمی نظامِ عدل کے قیام کا پیش خیمه تھا۔ مکہ کے راستے مدینے میں قائم ہونے والی اسلامی ریاست ایک عرب مملکت نہ تھی، بلکہ تمام دنیا سے ظلم، استھصال، کفر اور طاغوت کو ختم کرنے کی ایک تحریک تھی۔ اس کا ہدف عالم گیر عدل کا قیام اور تمام انسانوں کو سامراجیت، نسلی عصیت، علاقائی محدودیت، سماںی قوم پرستی اور انسانوں کی انسانوں پر حاکیت سے نجات دلا کر خالق کائنات کی حاکیت اور العادل کے دیے ہوئے نظامِ عدل و توازن کو دنیا کے تمام گوشوں میں قائم کرنا تھا۔

یہ عالم گیر تحریک برائے قیامِ عدل اُس تصور کی ضد ہے جو عالم گیریت (globalization) کے نام پر سماجی نظام نافذ کرنے میں مصروف عمل ہے۔ آج دنیا جس چیز کو عالم گیریت کے نام سے پکارتی ہے وہ انسانوں کو انفرادی آزادی سے محروم کرنے، مغرب کی بڑیں خود ”اعلیٰ“ اور برتر تہذیب و معاشرت“ کو دیگر اقوام پر نافذ کرنے، اور ان کی معاشی، سیاسی اور ثقافتی آزادی کو چند عالمی اداروں کا غلام بنانے کا دوسرا نام ہے۔ اسلام جس عالم گیر نظامِ عدل کی دعوت دیتا ہے وہ انفرادی آزادی، آزادی رائے، آزادی عمل، آزادی دین اور انسانی حقوق کی فراہمی پر مبنی ہے۔

اس نظام کے قیام کے لیے ہر فرد کو خواہ مرد ہو یا عورت، بچہ ہو یا بوڑھا، اپنی ذمہ داری کو محسوس کرتے ہوئے اٹھنا ہو گا، اور ظلم و استھصال اور غربت و بے روزگاری سے متاثر افراد کے حقوق کی بحالی کے لیے اپنے آپ کو منظم کر کے بھلانی کو غالب کرنے اور براہی کو مٹانے میں اپنا حصہ ادا کرنا ہو گا۔ یہ کام حض نظری باقتوں سے نہیں ہو گا۔ اس کے لیے انسانی وسائل کو یک جا کرنا ہو گا، اور انسانوں کی قوت کو منظم کر کے نظامِ عدل کے قیام کے لیے اپناب سب کچھ قربان کرنا ہو گا۔